

సంకల్ప - వికల్పాలు



శ్రీమతి అచ్యుతవల్లి

“నీకి చదువెందుకు?”

“మీ కోసం.”

“అబ్బ!”

“నిజం! ఈ చదువుకోసం ఈ కాలేజీలో జేరటం, ఆక్కడ మన కళ్లు కలుసుకోవటం.”

“మన పెదాలు నవ్వుకోవటం, ఆపయిన.....”

“ఆపయిన?”

“ఆకాశంలో శరత్కాల మేఘాల చివర్లలోంచి వినపడే రహస్యమయ అదృశ్య సంగీతం మన ఇరువురి హృదయాలనూ, రసప్లావితం చేయటమూ.”

ఆకాశము చుక్కల చీర సింగారించుకోవటము మొదలై పెట్టింది. పార్కులో వూ పొదల మాటునున్న జంట జంటలని చూస్తూన్న మెర్క్యురీ దీపాలు, వాళ్ల అనిశ్చిత ప్రణయ సంభాషణలని వింటూ తెల్లమొఖా లేసుకుని నిలబడ్డాయి. సన్నగా మస్తుగా వస్తున్న మాధవీ పూల పరిమళం ‘అర్చన’ కళ్లు అరమూతలు పడేట్లు చేసింది. విశతప్వంతో అర్చన అర మూసిన కలువరేకలను ముద్దు పెట్టుకోబోయాడు ప్రాఫెసర్ విశ్వనాథం. చటుక్కున అతని హృదయంమీద అర చేతులుంచి తోస్తూ రేచి నిలబడింది అర్చన.

“వాట్ హేపెన్డ్!” ఆశ్చర్యపోతూ విశ్వనాథం కూడా రేచి నించున్నాడు. అటువెంపుగా ‘కమల’ చేతులో ఒక లావాటి పుస్తకం పుచ్చుకుని రావటం గమనించారు ఇద్దరూ. కమల వచ్చి వచ్చి ఆ మాధవీలత ప్రక్కనే ఉన్న సిమెంటు బెంచీమీద చతికిల బడింది. కమల కూర్చున్న బెంచీ మీదకు చక్కని మెర్క్యురీ దీపకాంతి పడుతూంది. “అర్చన” అదిరిపోయింది. కమల “అర్చన” కి లెక్కరరే కాకుండా హాస్టలు వార్డెన్ కూడా. విశ్వనాథం తేలు కుట్టిన దొంగలా వెనుకకు జారుకున్నాడు. “అర్చన” కమల తన్ని చూసి ఉంటుందా, ఉండదా, అన్న కుశంకతో కొట్టుకలాడుతూ, ఏది ఏమయినా ఫార్మల్ గా విష్ చేసి కాస్సేపు మాట్లాడుకోవటంవల్ల తను చెప్పా పెట కుండా పార్కులమ్మట తిరుగుతూంటం కొంచెం ఆనంగీకార

మైనప్పటికీ, ఆమె క్షమించటానికి ఆస్కారం ఉండొచ్చు కదా! అన్న భ్రమతో కమల ప్రక్కగా వచ్చి—

“నమస్తే మాడం!” అన్నది.

“కూర్చో!” అంది కమల. చదువుతూన్న పుస్తకం మూసేసింది. అర్చన కుదురుగా కూర్చుంది. ఒకరినొకరు దీక్షగా చూసుకున్నారు. “అర్చన”, “కమల” ల అందానికి వైవిధ్యం ఎంచాలంటే ఇంకో విక్రముడు ఉద్భవించాల్సిందే!

“సువ్వాక్కర్తివే వచ్చావా?”

పార్కు కెదురుగానే కాలేజీ హాస్టలు భవనాలు లున్నాయి. రోడ్డుమీదకున్న బాయ్స్ హాస్టల్ భవనాలు వెనుకనున్న గర్ల్స్ హాస్టల్ భవనాలకి, కాపలాగా ఉన్నయ్. మేరు నగధీరులైన యువకులు కాంపౌండులేని ఆ భవనాలకి స్వయం రక్షకులు.

“లేదండి! సుమతీ, నేనూ వచ్చాము!”

అబద్ధం అపద్ధర్మం అంటారు. ఆడది అబద్ధా లాడితే గోడ కట్టినట్లుంటుం దంటారు. కాని “అర్చన” ఆడిన అబద్ధం పల్చని వెదురు తడికలా ఉంది.

“పిచ్చిపిల్లా!” గలగలా నవ్వింది కమల. అర్చన పెదాలు అదురుతుండగా తల వంచుకుని, కమల చేతిలోని పుస్తకం తన చేతిలోకి తీసుకుని మానంగా షేజీలు తిరగ వేయ సాగింది.

“బుద్ధి జీవులది ఆలోచన!

హృదయజీవులది అనుభూతి!”

ఆ వాక్యాలమీద, “అర్చన” కళ్లు ఆగేయి. అది “లామా గోవింద” గురించి, సంజీవదేవ్ వ్యాసం వ్రాయబోతూ ముందు వ్రాసిన వాక్యాలు! ఆ పుస్తకం రసరేఖలు!

ఇంకా చదువబోయింది అర్చన. ఆమె కళ్లు ఆ వాక్యాల వెంట తొందర తొందరగా పరుగెట్టుతోన్నయ్!

“రూం కెళ్లక చదువుదువులే! నీకిస్తా ఆ పుస్తకం.” కృతజ్ఞతగా తలెత్తి కమల కళ్లలోకి చూడబోయి చిన్న

సంకల్ప - వికల్పాలు

బోయింది అర్చన. కమల కళ్లు సానపట్టిన కత్తుల్లా అర్చన వృద్ధయగత రహస్యాన్ని ఛేదిస్తున్నాయి!

“విశ్వనాథం చాలా అందమైనవాడు కదూ!” జల్లు మంది అర్చన రాగ వృద్ధయం. తడి కళ్లతో మేకపిల్లలా జూసింది కమలవెంపు.

“నిజం! చాలా అందమైనవాడు! చురుకైనవాడు. ఎంత చురుకు అంటే తుమ్మెదల కంటే, సీతకోక చిలుకల కంటే కూడా చురుకైనవాడు. అవి సంపూర్ణంగా విరిసిన పుష్పాలనే ఆస్వాదిస్తాయి! ఇతను విరిసే విరియని పుష్పల్లాంటి మొగ్గ లనీ, తెలిసే తెలియని మనసులతో నుండే వయస్సునీ కూడా” గుండె ఆగిపోయినంత పనైంది అర్చనకి. అందంగా తటిల్లతలా మెరిసే ఆనందదిప్తి అయిన మెరుపుల్లోంచి ఉగుములూ, పిడుగులూ ఉద్యమిస్తాయి.

“ఏం? చదివావు కద!”

“ఊం.” కళ్లమ్మట నీరు చెంపలమీదుగా జారుతోంది. కమల ప్రేమగా “అర్చన” కళ్లనీరు తన చేతి రుమాలుతో తుడిచింది. అయినా, ఆమె కన్నీరు మున్నీరుగా మారు తోనే ఉంది.

“పిచ్చిపిల్లా!” మళ్ళీ అంది.

“మనస్సు పాడుచేసుకోకు! కొన్ని నిజాలు మనకి ఎప్ప టికీ తెలియకుండా ఉంటే బాగుంటుంది అనిపిస్తుంది. అదొక ప్రలోభం. నిజాన్ని నిజంగానమ్మ బుద్ధవదు. అంత ఆత్మశక్తి, స్త్రీలు ఎప్పటికీ సంతరించుకోలేరు!”

ప్రశ్నార్థకంగా కమలకేసి చూసింది అర్చన.

“విశ్వనాథాన్ని నేను చిన్నప్పటినుంచీ ఎరుగుదును.” అతనికి ఇరవై నాలుగోవట వివాహమైంది. అతని భార్య నీకన్నా, నాకన్నా అందమైనది.”

కమల చెప్పబోతోంది. అర్చన చీర చెంగుతో చెంపలు అడ్డుకొని, దృఢంగా కూర్చుంది.

“భాగ్యమతి అదే విశ్వనాథం భార్య, చాలా తెలివైనది. ఆమె కాపురాని కొచ్చిన మూడో రోజుకి తన భర్తయొక్క లాలసత్వం గమనించేసింది. అతని రహస్య ప్రణయాలన్నీ గ్రహించేసింది. కాని, అందరి భార్యల్లా “నాలో ఏ లోపం ఉందని నన్ను నిర్లక్ష్యం చేస్తున్నారు?” అంటూ అతని కాళ్లమీద వడి విలపిస్తూ అడిగేది కాదు. ఏమీ తెలియనట్లే సంచరించేది.”

“అంతటి క్షమావతి కాబోల్ను!” అన్నది అర్చన.

“కాదు, అభిమానవతి! తెలిసినది తెలిసినట్లు తెలియ పరచకూడదు. అందువల్ల ఎదుటివారిలో ఒకవిధమైన మొండితనం ప్రబలటానికి అవకాశం ఉంది. పైగా తెలుసు కున్నవారిమీద కచ్చ కూడా పెంచుకుంటారు. సోమసుందరం నీకు తెలుసుగా!”

“తెలుస” స్పల్లు తలాడించింది.

సోమసుందరం మాథమెటిక్స్ లెక్చరర్. అతను కమ లకి పినతండ్రి కొడుకు.

“సోమసుందరానికి భార్య అంటే చెప్పలేనంత ప్రేమ. కాని, ఆ సంగతి ఇతరులు గుర్తించినట్లు ప్రకటిస్తే బాధపడ తాడు. వాళ్ల చెల్లెలు అనురాధకి అతని తత్వం బాగా తెలు సును. అంచేత ఆపిల్ల వాళ్ల “వదిన” ఏవని చేసినా, చేయక పోయినా ఏమీ అనదు. సోమసుందరం తన భార్య విధేయతని అనూరాధ ఎక్కడ గుర్తిస్తుందో అని ప్రతి క్షణం అప్ర మత్తతతో సంచరిస్తూంటాడు. నా కెల్లా తెలిసింది అని నువ్వడుగుతావు. ఒకసారి “కనకదుర్గ” పుట్టినరోజు వచ్చింది. అనూరాధ మంచి పార్టీ ఒకటి వదిన జన్మదిన సందర్భంలో ఇదా మనుకుంది. నాతో కూడా చెప్పింది. ఇద్దరం ఎవరెవరిని పిలవాలో, ఒక పట్టి తయారు చేసుకున్నాం. ఇంక అందర్ని పిలుద్దాం అని బయలుదేరబోతూండగా సోమసుందరం హడా వుడిగా వచ్చాడు.

“ఇల్లాంటి లేనిపోని బడాయిలు నాకు నచ్చవు. పార్టీ లేదు. ఏంలేదు. ఊరుకోండి” అన్నాడు.

అనూరాధ చిన్నబోయింది. “కనకదుర్గ” ముఖం కూడా చిన్నబోయింది.

“పోనీలే! ఆ విలపపెట్టి మంచి ధర్మవరం చీర కొను క్కుంటే సరిపోతుంది” అన్నాను. సోమసుందరాని కింకా కోప మొచ్చింది.

“నేను దాని పుట్టినరోజు కోసం “వందలు” జేబులో పోసుకు కూర్చున్నా ననుకున్నారా? చీరా లేదు. సారే లేదు. ఊరుకోండి” విసుగ్గా అన్నాడు. నేను సజెస్ట్ చేసినదానిలోని తప్పేమిటో నా కర్ణంకాలేదు.

ఆవూ దూడా ఉండగా గుంజ అరిచినట్లు వా కెందుకులే అని ఊరుకున్నాను. కనకదుర్గ మొహం ధుమధుమ లాడింది. అయినా ఏం చేయగలదు. ఆడది?

మర్నాడు అనూరాధ నాతో చెప్పింది. విని ఆశ్చర్య పోయాను.

“నిజం?” అన్నాను.

“నిజం అక్కా! అన్నయ్యకి వాడికి వదినమీద అమిత ప్రేమ ఉన్నట్లు మనం గుర్తించటం ఇష్టంలేదు. అందు కని మన ఎదురుగా అల్లా వినవిన లాడుతున్నట్లు నటిస్తాడు. లేకపోతే అల్లా ఎందుకు చేస్తాడు!” అంది అనూరాధ. అది నిజమే అనించింది. మేము పార్టీ ఇస్తామన్నా, చీర కొంటామన్నా, ధాంధూంలు చేసినవాడు ఆరోజు ప్రాద్దుటే “నెక్లెస్” ఎందుకు కొంటాడు.? చీరకీ, పార్టీకి వందలు లేనివాడికి అయిదారు వందలు “నెక్లెస్” కొండామనుకునే సరికి ఎక్కడ్నించి రాలాయ్!

“భాగ్యమతి చాలా నేర్పుగా ఓర్పుగా సంచరించేది. అయినా విశ్వనాథం మనస్సుని నిలవలేకపోయింది. ఇల్లా ఉండ గానే విశ్వనాథం కళ్లకి ఇంకో అందమైన అమ్మాయి కన్పించింది. ఆమె అతని స్వాడెంటే!”

తృప్తి పడింది “అర్చన”. తనూ అతని స్వాడెంటే!

“అర్చన” పద్దెనిమిది వసంతాలను కుతూహలంతో గమనించిన కుమారి. బరువు బాధ్యత లంటే ఎల్లా ఉంటాయో తెలియని సంసారపు ముద్దుబిడ్డ. ఆర్థికలోప మన్నది ఆరు తరాల వరకూ తెలియనంతటి భాగ్యవతి!

అల్లాంటి అర్చన ఇల్లాంటి విశ్వనాథాన్ని ఆకర్షించి దంటే అది స్త్రీ పురుషుల మధ్య విపరీతమైన వాంఛలని సృష్టించిన ఆదిదేవుడి తప్పు కాని, వారిద్దరిదీ కాదు.

విశ్వనాథం అందమైనవాడంటే చాలదు. ఇంకా ఇంకా సాహిత్యలోకంలో ప్రచారంలో ఉన్న మాట లన్నిటినీ పోగుచేసి వర్ణించినా ఏదో ఒక లోపం ఉండనే ఉంటుంది. విద్యా వంతుడు! రెండు చేతులా సంపాదిస్తున్నాడు. “కన్యా వర యతే రూపం” అన్నట్లుగానే అతనికి రూపసంపద కోకొల్లలుగా ఉన్నది. “అర్చన” అతనిని అర్పించకపోతే ఇంకె వర్షి అర్పిస్తుంది!

అర్పిస్తూన్న విగ్రహం పగులు విచ్చుతే అర్చకులకి ఎంత బాధ కలుగుతుందో “అర్చన” కీ అంత బాధా కలిగింది. “వయస్సు” అన్నది ఎంత క్రూరంగా మనస్సుల్ని వంచించి నవ్వుకుంటుందో ఇప్పుడు తెలిసివస్తూంది “అర్చన”కి. తాను హృదయజీవి అన్నమాట! బుద్ధిజీవి కాదు. అనుభూతి యొక్క ఆనందం, తాత్కాలికమని తెలిసుండి అనుభూతినే వాంఛించడం అల్పబుద్ధికి నిదర్శనం కాక మరేమిటి! తను గొప్పగా చదువుకుని వివేకవంతమైన జీవితం గడవగల్గాలనే ఆశయంతో ఇక్కడికి వచ్చింది కాని, రాసక్రీడలు నేర్పు కుండుకు కాదుగా! పులి తన పిల్లల్ని తింటుందట ఆక

లేస్తే! అనాలోచిత అయిన యువతియొక్క వయస్సు తన నీతిని, నిజాయితీని పులిలా తినేస్తుందన్నమాట!

స్తబ్ధుగా వింటూంది అర్చన.

“ఆమెకి అతను వివాహితుడని తెలియక కాదు. తెలుసుండి, తన సర్వస్వం అర్పించింది. అంటే ఆమెకి అతని పట్ల ఎంత వ్యామోహమో చూడు.”

“నిజం మాడం! నాకు ఆయన వివాహితుడని తెలీదు!” చటుక్కుని అంది అర్చన.

“పిచ్చిపిల్లా! నీమాట కాదు. అతని ప్రేయసుల్లో ఒకరి గురించి నీకు తెలియకపోవచ్చును. అతను చెప్పడు కూడా! మామూలు కుర్రాళ్లల్లే ప్రేమ సంభాషణలు వల్లె వేస్తాడు. కాస్త కథలూ అవీ వ్రాస్తాడు కనుక కవిత్వంగా కూడా మాట్లాడుతాడు.”

“ఆయన కథకులా!” కళ్లు పెద్దవిచేసి ఆడిగింది.

“గౌరవం పెంచుకోకు! కథకుడే! “అభయ” అనే పెన్ నేంతో వ్రాస్తాడు.

“అభయ!”

ఎంత వద్దనుకున్నా విశ్వనాథం రూపం చెరిగిపోతున్న “అర్చన” హృదయ ఫలకంమీద ‘అభయ’ కథలుగాఢంగా ముద్ర వేసుకున్నాయి.

“అతనంటే అభిలాష కలగటానికి అదీ ఒక కారణం గానే ఉంటుంది. తన కళ్లలోకి చూస్తూ మాట్లాడలేని స్త్రీని అతను అనాగరిక యువతిగా జమకట్టాడు. వాళ్లకి సౌందర్యదృష్టి లోపించి దంటాడు.”

బాగా చీకటి పడిపోయింది. పొర్లు అంతా ఖాళీ అయిపోతోంది. కమల కూడా కూర్చోవటం నించి “అర్చన” దైర్యంగా కూర్చుంది కానీ లేకపోతే అంత దైర్యంగా కూర్చోదు. హాస్టల్ లో మీల్స్ రెడీ అయ్యాయని సూచించే గంట గణగణా మ్రోగింది. ఇంక వెళ్లాలి. కాని, పూర్తిగా తెలుసుకోందే అర్చన ఎల్లా వెళ్లుతుంది? పూర్తిగా తెలియ చెప్పందే కమల మటుకు “అర్చన” ని గాలికి ఎల్లా వదిలి పెట్టింది?

అర్చన పెదాలు కదిలాయ్! అది గమనించింది కమల.

“భాగ్యమతి గురించి తెలుసుకోవాలనుకున్నావు కదూ. అదే చెప్తాను. అంత తెలివైన భాగ్యమతి కూడా ఒక్కసారి పప్పులో కాలు వేసింది. అదే ఆమె చావుకి మూలకారణ మైంది. తన భర్తని ప్రేమించిన విద్యార్థిని దగ్గరకు వెళ్లింది. నీ ప్రేమకు హక్కు లేదంది. ఆ విద్యార్థిని గడుసరి కూడాను.

సంకల్ప - వికల్పాలు

“నీలో ఆకర్షణ లేదు కనుక నీ భర్త నన్ను ఆరాధిస్తున్నాడు. ఆదిలక్ష్మి ముక్కు మూసుకుని కూర్చోవటం వల్లనే చెంచులక్ష్మి వెంటపడ్డాడు నరసింహుడు” అంది.

“నిజమే! అయితే మీకు ఈ చాటు బ్రతు కెందుకు? హాయిగా మాయింటికొచ్చి ఉండరాదూ!”

“..... లా ఒప్పుదుగా!”

“మనుష్యులు ఒప్పుకోకపోతే ‘లా’ కోసం పరుగెట్టాలి కాని, నా అంత నేను స్వార్థినం చేస్తోంటే ఇంకా అనుమాన మెందుకు?”

అంత ఉదారంగా ఆమె చెప్తోంటే చిన్నబోయింది ఆ విద్యార్థిని. ఏదయినా అంతే! బలవంతంగా మనం కష్టపడి పొందిన దాంట్లో ఉన్న తృప్తి ఒకరు అయాచితంగా ధారపోస్తే అనుభవించటంలో ఉండదు. ఆ విద్యార్థినికీ తన ప్రేమ కలాపం విసుగనిపించింది. విశ్వనాథాన్నీ నిరసించింది. అతని చర్యలని విమర్శించింది. తను చదువుకుండుకు వచ్చానన్న జ్ఞానం తనచేత విస్మరింపబడ్డందుకు కుమిలిపోయింది. ‘అర్చన’ బిక్కగా చూసింది కమల వెంపు. కమల చెప్తోన్న దంతా అక్షరం పొల్లుపోకుండా తనమీదకే వర్తిస్తోంది.

“అది గ్రహించాడు విశ్వనాథం. అప్పటికింకా ఆ విద్యార్థిని అతనికి అందలేదు. అంచేత ఆ నిరాకరణ అతను భరించలేకపోయాడు. అది భార్యమీద కచ్చగా రూపాంతరం చెందింది. అంతే! ఆమెని గొంతు మలిమి చంపాడు!” అతనిలోని కీరని రూప తృష్ణకి ఒక యోవన అనురాగ ప్రాణం బలి అయ్యింది.”

“ఛీ! ఛీ!” అంది అర్చన.

“హంతకుడు విశ్వనాథం! అందమైన అమ్మాయిల ఆనందాన్ని తన అందంతో హత్య చేస్తాడు విశ్వనాథం! అతన్ని ప్రేమించకోరేవారికి దుర్భర దుఃఖం మిగులుతుంది.” కమల లేచి నించుంది. అర్చన కూడా లేచి నించుంది. ఇద్దరూ బరువుగా హాస్టల్ వెంపు నడిచారు. హాస్టలులో అప్పుడే ఒక జట్టువారి భోజనాలు అయిపోయాయి కాబోల్తు. ఎవళ్ల గదుల్లోకి వాళ్లు సర్దుకుంటున్నారు.

“ఇంతకీ ఆ విద్యార్థినిని ఈయన పొందగల్గారా!” తెలుసుకోవాలన్న దుగ్ధతో అడిగింది అర్చన.

“ఆ అమ్మాయి, ఎంతో ప్రాధేయపడితేనేగాని ఒప్పుకోలేదు. చివరికి రిజిస్ట్రార్ మారేజ్ చేసుకున్నాక అప్పుడు లోబడింది. కాని, ఇతను కొన్నాళ్లయ్యాక మళ్ళీ మామూలు ధోరణిలో పడటంతో విసుగెత్తి విడాకు లిచ్చేసింది. పిచ్చిపిల్లా! కుక్కతోక వంకర ఎవరు తీయగలరు! గంటసేపు బండ

రాతి క్రింద పెట్టి మళ్ళీ తీసినా యధాప్రకారం ఆలోక అల్లా వంకరగానే ఉంటుంది!”

“ఆ అమ్మా యేంచేస్తోంది?”

“ఇక్కడై లెక్కరగ్గా పనిచేస్తోంది!” అన్నది కమల.

“ఇక్కడై!”

“అవును ఇక్కడై!”

వినవిసా లోవలికి వెళ్ళిపోయింది కమల. వరండాలో అల్లానే నిలబడింది అర్చన.

“ఏమోయ్! భోజనం అయ్యిందా!” అంటూ మూతి ముడుచుకుంటూ వచ్చింది రూమ్మేటు సుమతి.

“లేదు సుమా! విశ్వనాథంగారికి పెళ్లయిందట!” అంది గదిలోకి వెళ్తానే. అదే ముఖ్యవార్త అయినట్లు చెప్పింది అర్చన.

“నాకు మునుపే తెలుసు! ఏం! అతనింకా పెళ్ళికొడు కనుకున్నావా ఏమిటి! గుడ్ హేవెన్స్!” అంది సుమతి. సుమతి నల్లగా, పొడుగ్గా ఉంటుంది. చకచకా మాట్లాడు తుంది.

“అవిడ! ఇక్కడై వర్కు చేస్తున్నారట కూడా!”

“అవునూ! ఇంతకీ ఇవ్వాళ నువ్వు ఒంటిపూట చేయ దల్చుకున్నావా ఏమిటి? లే నడు! ఆఖరిజట్టు కూడా వచ్చే స్తోంది” అంది సుమతి.

“నా కివ్వాళ ఏమీ తినాలని లేదు సుమా! ఇంతకీ ఆయన భార్యని నువ్వెరుగుదువా?”

“ఏమిటా క్యూరియాసిటీ నీకు! కొంపదీసి అతన్ని ప్రేమించటం లేదుకదా!”

“చెప్పవోయ్! చంపక!”

“చంపేది నేను కాదు! వాడి తూపులతో ఆ పంచ బాణుడే చంపుతున్నాడు నిన్ను!”

“హానే!” మూతి ముడుచుకు కూర్చుంది అర్చన.

“తెలియకనే నిన్నడగటం?”

“తెలుస్తే ఎందు కడుగుతాను!”

“నువ్విప్పుడు ఎవరితోనో వస్తోంటే చూశాను. ఎవ రావిడ?” కవ్విస్తూ అడిగింది సుమతి.

“మన కమలాదేవిగారు!”

“ఆవిడే!”

“ఆ! నిజం?!”

“పాపం!” నిట్టూర్చింది అర్చన బాధగా.

“ఆవిడ కేమొచ్చిందని ఇప్పుడు నీకు బాధ?” అంది సుమతి.

“ఆవిడ విడాకు లిచ్చేసిందటకా!”

“ఎవరన్నారు ఆమాట!”

“ఆవిడే అన్నది నాతో!”

“ఈ నాటకం ఇక్కడ కూడా మొదలెట్టారన్నమాట!”

“నాటకమా!”

“కాక!”

“నా కర్ణం కావటంలేదే సుమా!”

“నీ కర్ణం అవ్వాలంటే నేను మరాటి భాష నేర్చుకోవాలి. ఇంతకీ కమల నీతో ఏమని చెప్పింది!”

కమల చెప్పిందంతా చెప్పింది అర్చన. అంతా విని, సుమతి నవ్వింది.

“పాత కథే! ఇంకా మార్చలేదన్నమాట!”

“నా కంతా చెప్పు సుమా!”

“వాళ్ళిద్దరూ విడాకు లిచ్చుకోలేదు. నలుగురు పిల్లలూ కూడా ఉన్నారు వాళ్ళకి. ఆ పిల్లల్ని స్వీట్లరెండంలో చదివిస్తున్నారు. ఇద్దరూ కలిసి ఆడుతోన్న నాటకం ఇదంతా. కమలకి, తన భర్త అందగాడనీ అమితాకర్షణశక్తి కలవాడనీ తెలుసును. అతనిలోని లాలసత్వమూ తెలుసును. అతని లాలసత్వంతో ఆమె ధనం సంపాదించాలని వేసిన ఎత్తు.”

“ధనమూ! ఎల్లాగ వస్తుంది!”

“ఎల్లాగ వస్తుందా! ఎంత అమాయకురాలివే అర్చనా! ఉదాహరణకి నువ్వున్నా వనుకో! నువ్వు గొప్పింటి అమ్మాయివి కదా! ముందు నిన్నాకర్షిస్తాడు. నువ్వు అతనికి లోబడ్డాక పెళ్ళి చేసుకుందాం అంటావు. అప్పుడు మీ నాన్నగారి నడిగి మీ స్టేటన్కి తగినట్లు కట్నం పుచ్చుకుంటాడు. కట్నంతో ఇతని కిచ్చి పెళ్ళి చేయటానికి నిరాకరిస్తే, కొద్దో గొప్పో డబ్బు ఇస్తే ఇంక నీ జోలికి రాకుండా ఉంటానంటాడు. “కల్యాణమో, కలహమో” తేల్చుకోవాల్సింది మీరు!” అర్చన నీరసపడి పోయింది. ఒకళ్ళ కథనానికి ఇంకోళ్ళ కథనానికి పాత్తు కుదరటంలేదు. అల్లానే నీరసంగా మంచం మీదకు వాలిపోయింది.

తరువాత వారంరోజులూ విశ్వనాథం ఎంత ప్రయత్నించినా అర్చన ఒంటిగా దొరకలేదు.

విశ్వనాథం హతాశుడైనాడు. అతనికి కోపం వచ్చింది. అర్చనకి తనవల్ల విముఖత కలిగించిన దెవరో అతనికి తెలియనిది కాదు. కాని, వాళ్ళతో పేచీపడటం అతని స్వభావానికే విరుద్ధం! అంచేత నిశ్చబ్దంగా తండ్రి ఆజ్ఞ మేరకు తలవంచాడు మున్నెనాలుగేళ్ల విశ్వనాథం. ప్రొఫెసర్ విశ్వనాథం! జీవితంలో అతను ప్రేమను పోగొట్టుకున్నాడు. ప్రేమించిన యువతి కానప్పుడు ఇంకెవరైతే నేం? అన్న

నిర్లిప్తతలో యాభైవేల రూపాయల కట్నంతో, సర్వ లాంఛనాలతో వచ్చిన తండ్రి నిర్ణయించిన రాజ్యలక్ష్మిని పెళ్లాడాడు.

అర్చన అశ్చర్యపోయింది. ఈ “మిష్టరీ” ఏమిటో అర్థంకాలేదు అర్చనకి. హంతకుడూ, దగాకోరూ అయిన విశ్వనాథానికి అంత బహిరంగంగా రాజ్యలక్ష్మి నిచ్చి ఎల్లా పెళ్ళిచేశారో ఆమెకి అయోమయంగా ఉంది.

అంచేత నేరుగా రాజ్యలక్ష్మినే అడిగేసింది. రాజ్యలక్ష్మి సుమతికి మేనమామ కూతురు.

“ఎల్లా ఒప్పుకున్నావే రాజం! ఆయన కారెక్టర్లు తెలిసుండీ!” అన్నది అర్చన.

“తెలుసున్నదాన్ని కనుకే ఒప్పుకున్నాను!” అంది రాజ్యలక్ష్మి. ఆమె చెంపలు సిగ్గుతో కెంపెక్కాయ్!

“అది కాదే ఇది తెలుసా!” అని తనతో సుమతి చెప్పిన విషయం చెప్పింది.

“ఛీ! ఛీ! కమల కింకా పెళ్ళికాందే! బలే అల్లిందే కథ! సుమతి! కానయితే ఒక విషయం ఉంది. కమలా, సుమతి కూడా ఆయన్ని ప్రేమించారు. ఆయన ఒప్పుకోకపోవటంతో ఇల్లా కథ లిల్లి ప్రచారం చేశారు అన్నమాట!” అంది రాజ్యలక్ష్మి భర్తమీద అభిమానంతో. రాజ్యలక్ష్మి కళ్లు నక్షత్రాలల్లా మెరవసాగాయ్!

“అయితే ఇద్దరి కిద్దరూ ఆయన ప్రేమకోసం పోటీ పడ్డారన్నమాట!”

“నీళ్లన్నమాటేమిటి! కాలేజీలో చేరిన ప్రతి కన్యా ఆయనకోసం తహతహ లాడిందే! ఆయన అందం అల్లాంటిది! అంది రాజ్యలక్ష్మి. తన్నేదో అవమానించినట్లు భావించింది అర్చన.

వెళ్ళబోతూ—

“మా ఆయన్ని “డొరియన్ గ్రే” అని అభివర్ణించింది కమల” అన్నది అర్చన.

“అందనివారికి “డొరియన్ గ్రే” అందినవారికి అమృతమూర్తి” స్థిరంగా, దృఢంగా అన్నది రాజ్యలక్ష్మి.

“అర్చన” గబగబా గుమ్మందిగి నడవబోతూ ఎదురుగా వస్తూన్న విశ్వనాథాన్ని చూసి ఆగిపోయింది. విశ్వనాథం ఒక్కసారి నిర్లిప్తతగా చూశాడు అర్చన వెంపు. అతని కళ్ళలో ఆరిపోయిన ప్రేమజ్యోతిని మొదటిసారిగా గుర్తించి చిన్నబోయింది అర్చన మనస్సు! ముఖం దించుకుని గబాల్లు నడిచి వెళ్ళిపోయింది అర్చన.

గాఢంగా నిట్టూర్చాడు విశ్వనాథం.